



ವಧೂಗೀತಾಯಾಂ ಧೈಯಸ್ಯ ಶ್ರೀಹರೇಃ  
ಸರ್ವಾರ್ಪಣಸ್ತೋತ್ರಾದಿಪ್ರದರ್ಶನಂ



(ಪುರುಷೋತ್ತಮಪ್ರೋಕ್ತಂ)-

ಸಂಸಾರಬಂಧನಾನ್ಮುಕ್ತಿಮಿಚ್ಛನ್ ಯಃ ಕೋಽಪಿ ದೇಹವಾನ್ .  
ಸ್ತುತ್ವಾ ಧ್ಯಾತ್ವಾ ಪೂಜಯಿತ್ವಾ ಮಾಂ ಹರಿಂ ಸಂಪ್ರಮುಚ್ಯತೇ .. ೬೦..  
ಲಕ್ಷ್ಮಿ ! ನಿತ್ಯಂ ಬಲಂ ಪ್ರಾಪ್ಯಂ ಮಮ ಸರ್ವಾವತಾರಿಣಃ .  
ಅಕ್ಷರೇಶಂ ಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೬೧..  
ಶಂಖಚಕ್ರಗದಾಪದ್ಮಧಾರಿಣಂ ಪರಮೇಶ್ವರಂ .  
ಅಂತಃಸ್ಥಿತಂ ಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೬೨..  
ಮೀನಶೂಲಧ್ವಜಧನುಃಸ್ವಸ್ತಿಚಕ್ರಶರಾನ್ವಿತಂ .  
ಶ್ರೀವತ್ಸಾಂಕಂ ಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೬೩..  
ಕಂಭರಾಶ್ರೀಸುತಂ ಕೃಷ್ಣನಾರಾಯಣಂ ಪ್ರಿಯಂ ಪತಿಂ .  
ಗೋಪಾಲಜಂ ಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೬೪..  
ಬ್ರಹ್ಮಪ್ರಿಯಾಪತಿಂ ಹರಿಪ್ರಿಯಾಪತಿಂ ಸತೀಪತಿಂ .  
ಶ್ರೀಪತಿಂ ಸಂಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೬೫..  
ರಾಧಾರಮಾಪತಿಂ ಲಕ್ಷ್ಮೀರಮಾಪದ್ಮಾವತೀಪತಿಂ .  
ಮಾಣಿಕೇಶಂ ಪ್ರಪನ್ನೋಽಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೬೬..  
ಕಮಲಾದುಃಖಹಾಲಕ್ಷ್ಮೀಪತಿಂ ನಾರಾಯಣೇಪತಿಂ .  
ಶಿವಜೇಶಂ ಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೬೭..  
ದಿವ್ಯಾದೇವೀಪತಿಂ ಕೀರಾಪತಿಂ ಕಾಮೋದಕಾಪತಿಂ .  
ಸುಶೀಲೇಶಂ ಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೬೮..  
ಲೀಲಾವತೀಖಶೀನಾಥಂ ಹುಂಡಿಕಾಗಣಿಕಾಪತಿಂ .  
ಹಂಸಿಕೇಶಂ ಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೬೯..  
ಅಶೋಕಸುಂದರೀನಾಥಂ ವಿಕಲೇಂದುಮತೀಪತಿಂ .  
ಭಿಲ್ಲೇಶಂ ಸಂಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೭೦..  
ರಕ್ಷಾಪ್ರಜ್ಞಾಶಮೀಶ್ರದ್ಧಾನಾಥಂ ಮುಕ್ತಪತಿಂ ಹರಿಂ .  
ಮಮ ಕಾಂತಂ ಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೭೧..

ಕೃಷ್ಣಂ ರಾಮಂ ರಾಮಕೃಷ್ಣಂ ನಾರಸಿಂಹಂ ಜನಾರ್ದನಂ .  
 ರಾಜರಾಜಂ ಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೭೧..  
 ವಾರಾಹಂ ವಾಮನಂ ವಿಷ್ಣುಂ ಮಾಧವಂ ಕೇಶವಂ ಪತಿಂ .  
 ಕಾಂತಕಾಂತಂ ಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೭೨..  
 ಕಪಿಲಂ ಚ ಹರಿಂ ವಾಸುದೇವಂ ಜನಾರ್ದನಂ ಶಿವಂ .  
 ಅಕ್ಷರೇಶಂ ಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೭೩..  
 ಅನಂತಶಿರಸಂ ಕೃಷ್ಣಂ ಸನಾತನಂ ಪರಂ ಪತಿಂ .  
 ಬ್ರಹ್ಮಯೋನಿಂ ಪ್ರಪನ್ನಾಸ್ಮಿ ಕಿಂ ಮೇ ಮೃತ್ಯುಃ ಕರಿಷ್ಯತಿ .. ೭೪..  
 ಪ್ರೇಮರಸಂ ಹರೇರ್ನಿತ್ಯಂ ಪಿಬಾಮಿ ಪಾರ್ಶ್ವವರ್ತಿನೀ .  
 ಹರೇಃ ಪಾದಂ ಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೭೫..  
 ಹರೇಸ್ತಾಂಬೂಲಜಂ ಮಿಷ್ಣಂ ರಸಂ ಸುಗಂಧಸಂಭೃತಂ .  
 ಪಿಬಾಮಿ ತಂ ಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೭೬..  
 ಅಮೃತಾಖ್ಯಂ ಪ್ರಸಾದಂ ಚ ನಿತ್ಯಮಾಸ್ವಾದಯಾಮಿ ಚ .  
 ಓಷ್ಠರಸಂ ಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೭೭..  
 ಶ್ರೀಹರೇಃ ಶಯನಂ ಪ್ರಾಪ್ತಾ ಮಹಾನಂದಂ ವಹಾಮಿ ಚ .  
 ಆಂತರಸ್ಥಂ ಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೭೮..  
 ಆಕ್ಷರಂ ಬಲಮಾಪ್ತಾಸ್ಮಿ ನಿತ್ಯಂ ಸುಖಂ ಗತಾಸ್ಮಿ ಚ .  
 ಏಕಾತ್ಮಾನಂ ಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೭೯..  
 ತಾದಾತ್ಮ್ಯಸುಖಮಾಪನ್ನಾ ರಹಸ್ಯಾನಂದಭೋಗಿನೀ .  
 ತದ್ಭಾವಂ ಚ ಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೮೦..  
 ಮೃತ್ಯೋಃ ಪಿತಾ ಮಹಾಕಾಲೋ ಯೇನ ಸೃಷ್ಟೋಽಸ್ಮಿ ಯದ್ವಶಃ .  
 ತಂ ಪ್ರಭುಂ ಸಂಪ್ರಪನ್ನಾಸ್ಮಿ ಕಿಂ ಮಾಂ ಮೃತ್ಯುಃ ಕರಿಷ್ಯತಿ .. ೮೧..  
 ಇತ್ಯೇವಂ ಶ್ರೀಹರೇರ್ಮೇ ವೈ ಮದಮಾಪ್ತಾ ಪ್ರಿಯಾ ಮಮ .  
 ನಿರ್ಭಯಾ ಸೇವತೇ ಮಾಂ ಚಾಶ್ನುತೇ ಸರ್ವಂ ಸುಖಂ ಮಮ .. ೮೨..  
 ಸಾ ಧನ್ಯಾ ಸಾ ಸಫಲಾರ್ಥಾ ಸಾ ಚ ಸರ್ವಸುಖಸ್ಥಿತಾ .  
 ಸಫಲಂ ಜೀವಿತಂ ತಸ್ಯಾಃ ಸೌತಿ ಯಾ ಪುರುಷೋತ್ತಮಂ .. ೮೩..  
 ಓಂ ನಮೋಽಕ್ಷರವಾಸಾಯ ಮುಕ್ತಸೇವ್ಯಾಯ ತೇ ನಮಃ .  
 ಓಂ ನಮಶ್ಚೇಶ್ವರೇಶಾಯಾಸವತಾರೇಶಾಯ ತೇ ನಮಃ .. ೮೪..  
 ಓಂ ನಮೋ ಮುಕ್ತಪತಯೇ ಸತಾಂ ಚ ಪತಯೇ ನಮಃ .  
 ಓಂ ನಮೋಽಕ್ಷರಪತಯೇ ಮುಕ್ತಾನೀಪತಯೇ ನಮಃ .. ೮೫..  
 ನಮಸ್ತೇ ಪರಮಾನಂದ ನಮಸ್ತೇ ಪರಮಾಕ್ಷರ .  
 ನಮಸ್ತೇ ನಿತ್ಯಸರ್ವಜ್ಞ ನಮಸ್ತೇ ಜ್ಞಾನಮುಕ್ತಿದ .. ೮೬..

ನಮಸ್ತೇ ಚಾತ್ಮವಾಸಾಯ ನಮಸ್ತೇ ಪುರುಷೋತ್ತಮ .  
 ಸರ್ವಾಂತರಾತ್ಮರೂಪಾಯ ನಾರಾಯಣಾಯ ತೇ ನಮಃ .. ೮೮..  
 ನಮಸ್ತೇ ಕಂಭರಾಪುತ್ರ ಗೋಪಾಲಜಾಯ ತೇ ನಮಃ .  
 ನಮಸ್ತೇ ಶ್ರೀಪತೇ ಕೃಷ್ಣನಾರಾಯಣ ಚ ತೇ ನಮಃ .. ೮೯..  
 ನಮಸ್ತೇ ಕುಂಕುಮವಾಪೀನಿವಾಸಾಯಾಽಭಿಶಾಯಿನೇ .  
 ಬ್ರಹ್ಮಪ್ರಿಯಾಧಿಪತಯೇ ಹರಿಪ್ರಿಯಾಪ್ರಿಯಾಯ ಚ .. ೯೦..  
 ಜಯ ಸತ್ಯಜಗತ್ಸಾಕ್ಷಿನ್ ಜಯ ಸರ್ವಪುಮರ್ಥದ .  
 ಜಯ ವೇದಾಂತವೇದ್ಯಸ್ತ್ವಂ ಜಯ ಕಾಂತ ಮನೋಹರ .. ೯೧..  
 ಜಯ ಸೂಕ್ಷ್ಮಚಿದಾನಂದ ಜಯ ಚಿತ್ತನಿರಂಜನ .  
 ಜಯ ನಾಥ ಜಯ ಸರ್ವ ಜಯ ಶಾಂತಸನಾತನ .. ೯೨..  
 ತ್ವಂ ಗುರುಸ್ತ್ವಂ ಹರೇ ಕಾಂತತ್ವಂ ಸ್ವಾಮೀ ತ್ವಂ ಮಮಾಧಿಪಃ .  
 ಧರ್ಮಜ್ಞಾನಾದಯಸ್ತ್ವಂ ಮೇ ತ್ವಂ ಮೇ ವಿಷ್ಣುಃ ಪ್ರಮೋಕ್ಷದಃ .. ೯೩..  
 ತ್ವಂ ಪ್ರಭುಸ್ತ್ವಂ ಸಮುದ್ಧರ್ತಾ ತ್ವಂ ಪಾತಾ ತ್ವಂ ಪ್ರಲುಂಪಕಃ .  
 ತ್ವಂ ಶ್ರೀಃ ಪುಷ್ಪಿಸ್ತ್ವಂ ಚ ಲಕ್ಷ್ಮೀಸ್ತ್ವಂ ಪ್ರಭಾ ತ್ವಂ ಚ ಮಾಣಿಕೀ .. ೯೪..  
 ತ್ವಂ ಕ್ಷೇತ್ರಜ್ಞಃ ಪರೇಶಶ್ಚ ತ್ವಂ ಯಜ್ಞಸ್ತ್ವಂ ಹುತಾಶನಃ .  
 ತವ ರೂಪಮಿದಂ ಸರ್ವಂ ಪರಬ್ರಹ್ಮ ತ್ವಮೀಶ್ವರಃ .. ೯೫..  
 ಅವತಾರಾತ್ಮಕಮೂರ್ತಿಂ ತೇ ಭಜಂತಿ ದಿವೌಕಸಃ .  
 ಭಜನೇ ಪೂಜನೇ ಪಾನೇ ಭೋಜನೇ ಪುರುಷೋತ್ತಮ .. ೯೬..  
 ಕ್ಷಂತುಮರ್ಹಸಿ ದೇವೇಶ ಯತ್ಕೃತಂ ನ ಕೃತಂ ಮಯಾ .  
 ನ ಶಕ್ನೋಮಿ ಸದಾ ಕರ್ತುಂ ಪೂಜಾಂ ಸಮ್ಯಕ್ ಕ್ಷಮಸ್ವ ಮಾಂ .. ೯೭..  
 ಯತ್ ಕೃತಂ ಜಪಹೋಮಾದಿ ಹ್ಯಸಾಧ್ಯಂ ಪುರುಷೋತ್ತಮ .  
 ನ್ಯೂನಂ ಪೂರ್ಣಂ ಮಮ ಮತ್ಪ್ತಾ ನಿಜಾಂ ಮಾಂ ಸ್ವೀಕುರು ಪ್ರಭೋ .. ೯೮..  
 ದಿವಾರಾತ್ರೈ ಚ ಸಂಧ್ಯಾಯಾಂ ಸರ್ವಾವಸ್ಥಾಸು ಮೇ ಪ್ರಭೋ .  
 ಅಚಲಾ ವೈ ತ್ವಯಿ ಭಕ್ತಿಸ್ತವಾಂಘ್ರಿಯುಗಲೇ ಸ್ಥಿತಿಃ .. ೯೯..  
 ಇತಿ ಸ್ತೋತ್ರೇಣ ಮಾಂ ನಾಥಂ ಭಕ್ತೈಡಿಷ್ಟ ನರಾಯಣಿ .  
 ಯದಿಚ್ಛಸಿ ಮಮಾನಂದಂ ಭಜ ಭಕ್ತ್ಯಾ ಜಗದ್ಗುರುಂ .. ೧೦೦..  
 ಪ್ರಾತರ್ಜಪೇದಿದಂ ಸ್ತೋತ್ರಂ ಸ್ಮರಂತಂ ಪುರುಷೋತ್ತಮಂ .  
 ಸ್ವರ್ಗಂ ಮೋಕ್ಷಂ ಸಂಪದಂ ಚ ಸರ್ವಾನ್ ಕಾಮಾನವಾಪ್ನುಯಾತ್ .. ೧೦೧..  
 ಪುತ್ರಾರ್ಥೇ ಲಭತೇ ಪುತ್ರಾನ್ ಬದ್ಧೋ ಮುಚ್ಯತೇ ಬಂಧನಾತ್ .  
 ಕನ್ಯಾರ್ಥೇನಿ ಲಭೇತ್ ಕನ್ಯಾಂ ಕನ್ಯಾ ಶುಭಂ ಪತಿಂ ಲಭೇತ್ .. ೧೦೨..  
 ರೋಗಾದ್ವಿಮುಚ್ಯತೇ ರೋಗೇ ನಿರ್ಧನೋ ಲಭತೇ ಧನಂ .  
 ಜಾತಿಸ್ಮರತ್ವಂ ಮೇಧಾವೀ ವಿದ್ಯಾರ್ಥಿ ಜ್ಞಾನಮರ್ಜಯೇತ್ .. ೧೦೩..

ಜಘನ್ಯಶ್ಚಾಪಿ ಮೂರ್ಧನ್ಯಸ್ತ್ವ ಸಾಧುಃ ಸಾಧುಸತ್ತಮಃ .  
ಶರೋಽಪಿ ಸತ್ಯವಾಕ್ ಸ್ಯಾಚ್ಚ ಯಃ ಸ್ತೌತಿ ಪುರುಷೋತ್ತಮಂ .. ೧೦೪..  
ಸರ್ವಧರ್ಮಬಹಿಷ್ಕೃತಾ ಅಪಿ ತೇ ಸಾಧವೋ ಮತಾಃ .  
ಯೇಷಾಂ ಪ್ರವರ್ತನಂ ಸರ್ವಂ ಹರಿಮುದ್ದಿಶ್ಯ ಜಾಯತೇ .. ೧೦೫..  
ನಾಽಽಶೌಚಂ ವಿದ್ಯತೇ ತಸ್ಯಾ ಯಸ್ಯಾ ಭಕ್ತಿಃ ಪರೇಶ್ವರೇ .  
ಮನೋ ವಾಗ್ವಿಷ್ಣು ಸರ್ವಸ್ವಂ ಮಯಾ ಕ್ಷಿಪ್ತಾ ಹರೌ ತ್ವಿಹ .. ೧೦೬..  
ಆರಾಧ್ಯ ಸರ್ವದಾ ಕೃಷ್ಣನಾರಾಯಣಂ ಸುಖಪ್ರದಂ .  
ನರೋ ನಾರೀ ಚ ವಾ ಷಂಠಃ ಪ್ರಾಪ್ನೋತೀಹ ಸುವಾಂಭಿತಂ .. ೧೦೭..  
ಇತಿ ಶ್ರೀಲಕ್ಷ್ಮೀನಾರಾಯಣೀಯಸಂಹಿತಾಯಾಃ ದ್ವಾಪರಯುಗಸಂತಾನಾತ್ಮಕಸ್ಯ  
ತೃತೀಯಖಂಡೇ  
೫೨-ಅಧ್ಯಾಯಾಂತರ್ಗತಂ ವಧೂಗೀತಾಯಾಂ ಧೈಯಸ್ಯ ಶ್ರೀಹರೇಃ  
ಸರ್ವಾರ್ಪಣಸ್ತೋತ್ರಾದಿಪ್ರದರ್ಶನಂ ಸಂಪೂರ್ಣಂ .  
ಲಕ್ಷ್ಮೀನಾರಾಯಣೀಯಸಂಹಿತಾ . ಖಂಡ ೩. ಅಧ್ಯಾಯ ೫೨/೬೦-೧೦೭..  
lakShmInArAyaNIyasaMhitA . khaNDa 3. adhyAya 57/60-107..

Proofread by PSA Easwaran

---

—  
*Vadhugitayam Dhyeyasya Shri Hareh Sarvarpanastotradipradarshanam*  
pdf was typeset on February 28, 2026

—  
Please send corrections to [sanskrit@cheerful.com](mailto:sanskrit@cheerful.com)

